

اشفاق احمد کا افسانہ اور مابعد الطبیعیات

ڈاکٹر فریحہ نگہت ☆

Abstract

Ashfaq Ahmad was a renowned and prominent Urdu short story writer. His short stories reflect multi facets of metaphysical elements. Short stories of Ashfaq Ahmad reveal his command over use of various metaphysical elements through spirituality romanticism, mysticism, Islamic mythology and other religious rituals. In this article an endeavour has been made to highlight various dimensions of metaphysical elements in his selective short stories.

اشفاق احمد اردو افسانہ نگاروں میں ایک نمایاں حیثیت رکھتے ہیں۔ تصوف اور عشق، رومانی و باطنی حوالوں سے ان کے افسانوں میں پوری تولائی کے ساتھ سامنے آیا ہے۔ ان کا مخصوص متصوفانہ رنگ ان کے افسانوں میں مابعد الطبیعیاتی عناصر پیدا کرتا ہے۔ ان کے افسانوں میں تصوف کا عمیق تجربہ اور مذہب کے الوہی پہلوؤں کی جھلکیاں واضح طور پر دکھائی دیتی ہیں۔ ان کے افسانوں کا یہ متصوفانہ رنگ جو بعد کی دہائیوں میں زیادہ واضح نظر آتا ہے پچاس کی دہائی میں اس کے ابتدائی نقوش ملنے لگے تھے۔ ان کے ہاں محبت رومانی اور جذباتی سطحوں سے بڑھ کر روحانی سطحوں کو چھوتی نظر آتی ہے۔ اشفاق احمد کے افسانوں میں تصوف کا وہ رچاؤ نظر آتا ہے جو ہماری قدیم روایت کی خصوصی عطا ہے۔ ان کا تصوف کی جانب یہ میلان ان کے افسانوں میں پاکیزگی اور خیر کی فضا بندی کرتا ہے۔

☆ پرنسپل کورنمنٹ کالج برائے خواتین ڈھوک الہی بخش، راولپنڈی

اشفاق احمد کے ابتدائی دور کے افسانوں میں رومانوی، نفسیاتی اور جنسی تجربات افسانوں کا موضوع بنے مگر پھر بتدریج مزاج اور موضوعات میں تبدیلی رونما ہوئی اور ان کا افسانہ تصوف کی وہ منازل طے کر گیا جو ان کی فنی چٹنگی کی غمازی کرتا ہے۔ رومانوی و باطنی کیفیات کے حوالے سے انہیں امور روحانیہ سے خاص نسبت رہی ہے اسی مناسبت سے ان کے افسانوں میں اکثر و بیشتر روحانی عملیات، کالمے علوم، نورانی علم، دم تعویذ دھاکوں، وظیفوں، چلوں اور مراقبوں سے جڑے واقعات دکھائی دیتے ہیں۔ بیرو مرشد کا ذکر نہ صرف ان کے افسانوں میں ملتا ہے بلکہ ان کی عملی زندگی میں بھی اسے خاص اہمیت حاصل ہے۔ مذہب و تصوف، کشف و کرامات اور مابعد الطبیعیاتی فکر ان کے افسانوں کا خاص موضوع بنتی ہے۔ جمیل احمد عدیل، مابعد الطبیعیات سے ان کی دلچسپی کے بارے میں لکھتے ہیں: ”بیان، اسلوب، متصوفانہ مضامین و اصطلاحات پر انہیں کتنی قدرت و حکمت اور مابعد الطبیعیات کی جملہ مبادیات پر ان کی نگاہ کتنی عمیق ہے۔“ (۱)

اشفاق احمد نے متصوفانہ موضوعات پر اس قدر افسانے لکھے ہیں کہ وہ اپنے اس مخصوص رنگ سے پہچانے جاتے ہیں۔ انہوں نے روحانی امور پر بڑے فن کارانہ انداز میں لکھا ہے اور پھر بتدریج اپنے روحانی تجربوں کو بڑی وضاحت و صراحت، استمرار و تسلسل کے ساتھ بیان کرتے چلے گئے ہیں۔ ڈاکٹر مرزا حامد بیگ لکھتے ہیں: ”اشفاق احمد کے افسانوں کا موضوع خاص جذباتی سطح پر انسان کی قلب ماہیت ہے... جب کہ لوک دانش کا حوالہ اور تصوف کی جانب میلان اشفاق احمد کے ہاں پاکیزگی اور خیر کی فضا بندی کرتا ہے۔“ (۲) ڈاکٹر انور سدید کے مطابق: ”اشفاق احمد کے افسانے بظاہر محبت کے مرکزی نقطے پر گردش کرتے ہیں تاہم ان کے موضوعات متنوع ہیں اور وہ محبت کی قندیل سے زندگی کے بے شمار گوشوں کو منور کرتے چلے جاتے ہیں۔“ (۳)

اشفاق احمد اپنے افسانوں کا نا روپ و محبت اور اس کے الوہی پہلوؤں سے بنتے ہیں۔ ان کے ہاں سچی محبت کا احساس ملتا ہے۔ یہ سچی محبت ماں، بیٹے، دادا، پوتے، آقاؤں اور غلاموں کی صورت میں بھی دکھائی دیتی ہے اور بعد ازاں یہی جذبہ فروغ پا کر عشق حقیقی اور عشق الہی کا روپ بھی دھار

لیتا ہے۔ یہ سچی محبت کا جذبہ ہی ان کے متصوفانہ خیالات کی ترویج کا باعث بنتا ہے، صوفیانہ رنگ ان کے افسانوں کو ایک نئی نہج ایک نئی جہت عطا کرتا ہے۔ ڈاکٹر انور سدید کے مطابق: ”اشفاق احمد کا مرکزی موضوع محبت ہے..... اشفاق احمد ایک متصوفانہ رویہ رو بہ عمل لانے کی کوشش کرتا ہے۔“ (۴) اور ڈاکٹر انوار احمد کے خیال میں: ”محبت اور انسانیت سے ان کا والہانہ لگاؤ بھی انہیں صوفیوں سے محبت کا اہل بناتا ہے۔“ (۵) بزرگان دین، صوفیاء اور پیروں کے اذکار، احوال و اقوال ان کی تحریروں میں جا بجا ملتے ہیں۔ وہ اپنی ایک تصنیف ’سفر در سفر‘ میں خواجہ صاحب کی کرامات کا ذکر کرتے ہوئے اپنا ہمزاد سامنے لا کھڑا کرنے کا احوال اس طرح سناتے ہیں:

خواجہ نے کچھ کہے بغیر مجھے کندھوں سے پکڑا... پھر اس نے میری ٹھوڑی کے نیچے اپنا ہاتھ رکھ کر میرا سر اوپر اٹھایا اور میں نے چمکتی دھوپ میں اپنے عین سامنے آٹھ دس فٹ کے فاصلے پر دیکھا۔ وہاں میں کھڑا تھا، وہی کپڑے وہی کھڑے ہونے کا انداز وہی چہرہ، ویسے ہی بال، میں وہاں کھڑا مسکرا رہا تھا اور میں یہاں کھڑا خوف سے کانپ رہا تھا... (۶)

اشفاق احمد کے افسانوں میں مابعد الطبیعیاتی عناصر کا رنگ بہت واضح ہے۔ افسانہ ’گڈ ریا‘ میں انسان دوستی کے پس منظر میں بھگتی تحریک اور تصوف کا ہزاروں سالہ سفر جھلکتا نظر آتا ہے۔ ’گڈ ریا‘ میں داؤجی مند بھندو ہے لیکن اسلامی تہذیب و ثقافت سے اس کی دلچسپی و وابستگی والہانہ ہے۔ ’داؤجی‘ کا کردار انسان دوستی کی علامت ہے۔ یہ کردار اسلام کی حقیقی روح کے حوالے سے بھی ایک استعارہ ہے۔ ’داؤجی‘ کے تمام تر اعمال و افعال اسلام کے بشری پہلوؤں کے مطابق ہیں مگر وہ اسلام کے الوہی پہلوؤں کا منکر ہے۔ دوسری جانب وہ ان لوگوں کی بات بھی کرتے ہیں جو الوہی پہلوؤں پر تو ایمان رکھتے ہیں لیکن ان کے اعمال انسانیت کی نفی کرتے نظر آتے ہیں۔ اس افسانے میں ماضی کا ایک مجموعی تاریخ کے طور پر دکھائی دیتا ہے۔ باقی تمام فکری زاویے بھی اسی ماضی کا حصہ بن کر ابھرتے ہیں۔ ’گڈ ریا‘ میں روحانیات اور اس سے متعلقہ مباحث ملتے ہیں۔ مثلاً ’گڈ ریا‘ میں ایک ایسی جگہ جو قبرستان کے قریب

واقع ہے سے گزرتے وقت روئیں تنگ کرتی ہیں۔ داؤجی کچھ آیات پڑھتے ہوئے گزرتے ہیں۔ داؤجی اہم اعظم کا ورد کرتے ہوئے جن پر قابض ہونا چاہتے تھے مگر شاید خود اس کے زیر اثر آ گئے تھے۔

”قبرستان گزر گیا مگر داؤجی تھے کہ کچھ آیتیں سی پڑھتے چلے جا رہے تھے جب تھپہ پہنچے تو میری روح فنا ہو گئی۔ یہاں سے لوگ دوپہر کے وقت بھی نہ گزرتے تھے۔ کیونکہ مرنے والوں کی روئیں اس ٹیلے پر رہتی تھیں اور آنے جانے والوں کا کیجہ چبا جاتی تھیں۔ میں خوف سے کانپنے لگا۔ وہ اونچے اونچے اپنا محبوب شعر گارہے تھے۔“

جنا کم کن فردا روز محشر بہ پیش عاشقاں شرمندہ باشی
کبھی دنوں ہتھیلیاں زور سے زمین پر مارتے اور سر اوپر اٹھا کر انگشت شہادت
فضا میں یوں ہلاتے جیسے کوئی ان کے سامنے کھڑا ہو۔ داؤجی ضرور اہم اعظم
جانتے تھے اور وہ جن قابو کر رہے تھے۔ میں نے اپنی آنکھوں سے ایک جن ان
کے سامنے کھڑا دیکھا۔ بالکل الف لیلہ والا بات تصویر جن جب داؤجی کا طلسم ان پر
نہ چل سکا تو اس نے انہیں نیچے گرا لیا۔ جنا کم کن جنا کم کن وہ چھوڑنا نہیں
تھا۔“ (۷)

’بیا جانا‘ میں ان کے متصوفانہ خیالات کھل کر سامنے آئے ہیں۔ تصوف کی روحانی
کیفیات یعنی مراقبہ و مکاشفہ، استغراق اور وجد کے متعلق ایسی معلومات اس افسانے میں ملتی ہیں کہ
مصنف کا تجربہ قاری کا تجربہ بن جاتا ہے۔ اشفاق احمد کی جو صوفیانہ روش اپنی زندگی میں رعایا کی
نمایاں جھلکیاں اس افسانے میں دیکھی جاسکتی ہیں۔ اشفاق احمد اپنی زندگی میں بھی قدرت اللہ شہاب
کے تتبع میں تصوف کی ان کٹھن راہوں پر گامزن دکھائی دیتے ہیں جس کے ان کے فن پر گہرے اثرات
ہیں۔ سچے ولی، اولیا اور مرزا رگان کی تلاش نے ہمیشہ اشفاق احمد کو سرگرداں رکھا۔

’بیا جانا‘ کا موضوع بھی اگرچہ نام نہاد بیروں، سادھوؤں، درویشوں، صوفیوں اور

گیا نبیوں کی شناخت ہے مگر اس کے عقب میں وہ ان متصوفانہ وارداتوں کو بھی مفصل بیان کرتے ہیں جن کی بدولت انسان من و تو کے تفاوت سے مبرا ہو جاتا ہے اور اپنی ذات کو اس ہستی میں گم کر دیتا ہے۔ تصوف کی وارداتوں کے ساتھ نروان کے لمحات کا ذکر بھی 'بیا جانا' میں تفصیل سے ملتا ہے۔ 'بیا جانا' میں تصوف کی وارداتیں اور روحانی و باطنی کیفیات انتہائی وضاحت سے بیان کی گئی ہیں۔ مثلاً طالب جب سفارشی رقعہ حاصل کرنے کی غرض سے حنیف کے گھر پہنچا تو گھر کا ماحول یکسر تبدیل ہو چکا تھا۔ طالب نے دروازہ کھٹکھٹایا سامنے ایک سادھو کھڑا تھا۔ جو نبی طالب اندر گیا تو اندر کا منظر عی کچھ اور تھا۔

کوٹھڑی میں حنیف، ایک اور نوجوان اور سادھو آلتی پالتی مارے بیٹھے تھے...
طالب کو دیکھ کر حنیف نے اللہ ہو کا نعرہ مارا اور اٹھ کر بنا چنے لگا... سادھو آنکھیں
موندے... کوٹھڑی میں پاگلوں کی طرح دوڑنے لگا... پھر اس نے اپنا گریبان
چاک کر ڈالا اور اپنے چہرے کو طمانچوں سے لال کر دیا۔ (۸)

طالب، حنیف، سادھو اور گیارہ کو بڑے انہماک سے دیکھتا ہے اور ان کے سر ار کو پانے کی اپنی ہی کوشش کرتا ہے مگر سمجھ نہیں پاتا۔ اشفاق احمد نے تصوف کی واردات کو افسانے کی دکاشی کے ساتھ ملا کر ایک منفرد افسانہ تخلیق کیا ہے۔ ڈاکٹر انوار احمد کے خیال میں: "اشفاق احمد کا افسانہ 'بیا جانا' اس متصوفانہ واردات کو لیے ہوئے ہے جسے بعد میں اشفاق احمد نے اپنے ٹی وی ڈراموں کے ذریعے اجاگر کیا۔" (۹)

"حقیقت نبوت" تصوف کی جانب میلان پاکیزگی اور خیر کی فضا بندی کرتا ہے۔ لوک دانش کی جستجو اور تصوف کا رچا و جو ہماری قدیم روایت کی خصوصی عطا ہے اس افسانے میں نظر آتا ہے۔ حقیقت نبوت میں روح کے جسم سے پرواز کر جانے اور پھر کسی اور شے میں حلول کر جانے کے مباحث چھیڑے گئے ہیں۔ روح کیا ہے؟ جسم اور روح کا کیا تعلق ہے؟ یہ جاننے کی کوشش کی گئی ہے۔ انسان کی روح جب اس کے جسم سے پرواز کرتی ہے تو ہوا کے جھونکوں میں تحلیل ہو کر نجانے کس سفر اور کس منزل کی جانب رواں

دواں ہو جاتی ہے۔ ”حقیقت نیوش“ میں ایک بوڑھا شخص بچوں کو اپنے دوست جمیل کی کہانی سنا رہا ہے۔ وہ اور اس کا دوست زمانہ طالب علمی میں درختوں پر چڑھ کر پرندوں کے گھونسلوں کو اجاڑ کر ان کے انڈے سرکوں میں بھگو کر گیندوں کی طرح لپک دار بنا کر بوتلوں میں ڈال دیا کرتے، برف کا ٹھنڈا پانی ڈالنے سے وہ انڈے پھر اپنی اصلی حالت میں آ جاتے اور لوگ حیران ہو جاتے کہ یہ انڈے اس بوتل میں کیوں کر گئے تھے۔ پھر جمیل نے گھونسلوں سے انڈے اکٹھے کرنے ترک کر دیئے کیونکہ وہ ایک انجانے خوف میں مبتلا ہو گیا تھا۔

مجھے ڈر لگتا ہے کہ کسی دن کوئی انڈا بوتل میں ہی نہ چنچ جائے اور اس میں سے چڑیا کا ایک ننھا سا بچہ نہ نکل آئے... جمیل نے پریشان ہو کر کہا: ”لیکن وہ بچہ بڑا کیسے ہوگا، اس کو چوگا کون دے گا اور پھر وہ اس بوتل میں سے نکلے گا کیسے؟“... یوں بھی ہو سکتا ہے کہ ہم کوئی بوتل کہیں رکھ کر بھول جائیں۔ انڈے سے بچہ نکلے اور پھر تڑپ تڑپ کر بوتل ہی میں مر جائے... ”فکر مت کرو۔ اول تو ہم بھولتے نہیں اور اگر بھول بھی گئے تو وہ بچہ چیوں چیوں کر کے ہمیں خود بلائے گا“ لیکن اس کی تسلی نہ ہوئی اور اس نے درختوں پر چڑھنا اور گھونسلے نوچنا چھوڑ دیا۔ (۱۰)

جمیل کی کہانی سنانے کے بعد بوڑھے نے کہا کہ اب مجھے علم نہیں کہ جمیل کہاں ہے یوں لگتا ہے جیسے وہ کہیں، کسی بوتل میں، چیوں چیوں کر رہا ہے اور بوتل اس پر تنگ ہو رہی ہے۔ افسانے کا اختتام دہلڑوی تکنیک کے تحت اسی طرح ہوتا ہے جس طرح آغاز ہوا تھا۔ نیاز فتح پوری، اشفاق احمد کے اس افسانے کو ماورائی اور رومانی افسانہ قرار دیتے ہوئے کہتے ہیں:

”حقیقت نیوش“ اور ”مہمان بہار“ جو ان کی کامیاب ترین کہانیاں کہی جاسکتی ہیں بڑی حد تک ماورائی اور رومانوی ہیں۔ ”حقیقت نیوش“ میں ایک بوڑھا سر دراست کو نیم تاریک کمرے میں اپنے مخیلی بچوں کو ابتدائی رومانوں کی داستان سنا رہا ہے۔“ (۱۱)

یہ افسانہ منفرد موضوع کا حامل ہے جس میں روح اور حیات و ممات جیسے مابعد الطبیعیاتی سوالات تک پہنچنے کی مساعی ملتی ہے۔ افسانے کا بوڑھا بابا بچپن کو اپنی سرگزشت سنانا ہے۔ دراصل وہ خود ہی جمیل ہے اور اب یہ دنیا اور زندگی اس پر تنگ ہو رہی ہے اور چیوں چیوں کی آوازیں اسے بے قرار کیے ہوئے ہیں۔

’مانوس اجنبی‘ حقیقت اور خیال پر مبنی افسانہ ہے۔ یہ خیالات محبت میں پیش آنے والی قلبی وارداتوں کا بیان ہیں۔ سچی محبت میں پیش آنے والی باطنی و روحانی کیفیات واحد تکلم کو اپنی گرفت میں لیے رکھتی ہیں۔ عفت افضل اس افسانے کو متصوفانہ رنگ کا حامل افسانہ قرار دیتی ہیں: ”اشفاق احمد... کے افسانوں میں تصوف کا رنگ ’مانوس اجنبی‘ میں... نظر آتا ہے“۔ افسانے کا مرکزی کردار خواب و خیال میں ’احمل‘ سے ملتا ہے اس سے بات چیت کرتا ہے اور اس کے ساتھ وقت گزرتا ہے۔ وہ اسے اندھیرے میں نظر آتی ہے اور پھر اندھیرے میں گم ہو جاتی ہے۔

احمل کا کردار حقیقت تھا یا تخیل یا پھر راوی کے اپنے ذہن کی پیداوار وہ شادی میں تو اسی طرح موجود تھی مگر پھر وہ کون تھی جو بجلی جانے کے دوران راوی کے ساتھ گھومتی پھرتی رہی۔ کیا وہ احمل کی ہمراہ تھی، راوی کا تخیل تھا یا پھر حقیقت میں خود احمل تھی یہ تمام قیاسات قاری کے ذہن میں ابھرتے ہیں۔ انہی روحانی کیفیات کی بنا پر یہ افسانہ مابعد الطبیعیاتی عناصر کا حامل سمجھا جاتا ہے۔

’قصہ نل دمیٹی‘ اشفاق احمد کے نمائندہ افسانوں میں سے ہے۔ افسانے کا عنوان اس قدیم ایشیائی تہذیب کے اسطورہ کی جانب اشارہ کرتا ہے جو مہا بھارت کے تیسرے حصے ’بن پرپ‘ میں نل اور دمیٹی کے قصے کی صورت میں موجود ہے۔ اس میں راج ہنس نل کا پیام الفت دمیٹی کی طرف لے جاتا ہے۔ اشفاق احمد کے افسانے ’’قصہ نل دمیٹی‘‘ میں بھی قصہ کی بنیاد اسی قدیم اسطورہ کو بنایا گیا ہے اور اسے موجودہ عہد کے تناظر میں دیکھا گیا ہے۔ شائستہ اور سمیل اس افسانے میں مرکزی کردار ہیں۔ دونوں ایک دوسرے کی محبت میں گرفتار تھے۔ شائستہ کا حسن دمیٹی کے حسن سے مماثل تھا۔

اشفاق احمد نے افسانے کا آغاز شائستہ کے حسن کے بیان سے کیا ہے جب کہ ’’نل دمیٹی‘‘

کی اسطورہ میں دمیٹی کے حسن کا نقشہ مکینزی نے ان الفاظ میں کھینچا ہے جس کا مفہوم یہ ہے:

”تمام نوجوان اور خوب صورت عورتوں نے راج ہنس کی طرف دیکھا اور ان کی باتاں... نکل و شاہت اور سنہری تاج کو پسند کیا اور پھر ان کو درختوں کے جھنڈ میں اوجھل ہوتے دیکھا۔ پھر اچانک ایک راج ہنس جس کا پیچھا دمیٹی کر رہی تھی نے اس سے انسانی زبان میں کہا۔ دمیٹی سنو، نیک بادشاہ نل نندھا میں رہتا ہے۔ وہ اس قدر نرم خو ہے جیسا کوئی دیوتا ہو، نہ ہی اس کا کوئی نعم البدل دنیا میں موجود ہے۔ اگر تو عورتوں میں سچے موتی کی مانند ہے تو وہ مردوں میں اولین ہے۔ اگر تم اس سے شادی کر لو تو حسن اور نیکی... یک جا ہو جائیں گے۔ ایک کا دوسرے کے ساتھ ملاپ کسی نعمت سے کم نہ ہوگا۔“ (۱۲)

”نل دمیٹی“ کی قدیم اسطورہ میں ایک راج ہنس، نل کا پیام الفت دمیٹی تک لے کر جاتا ہے۔ مگر اشفاق احمد کے افسانے ”قصہ نل دمیٹی“ میں راج ہنس کا ذکر نہیں بلکہ ایک اور امیر نوجوان ہے جس کے ساتھ شائستہ کی شادی اس کے والدین نے طے کر دی تھی مگر شائستہ تو سہیل کے عشق میں گرفتار تھی کیونکہ سہیل ایک دلکش اور خوب و جوان تھا۔ اشفاق احمد سہیل کی وجاہت اس طرح بیان کرتے ہیں: ”سہیل بہت پڑھا لکھا، خوش گفتار اور ذہین نوجوان تھا اور چونکہ اس کا ذخیرہ الفاظ وسیع تھا اس لیے شائستہ اس کی محبت میں گرفتار ہو گئی۔“ (۱۳) جب کہ ابن حنیف ”نل“ کے خوب و ہونے کا احوال اس طرح لکھتے ہیں:

”اے دمیٹی! نل نندھاؤں کا راجہ ہے، وہ اشون (شہ سوار) کی طرح شکیل ہے اور انسانوں میں اس کا کوئی ہم سر نہیں، وہ مجسم کدرپ کی طرح جمیل ہے، اے خوش رنگ (دمیٹی) اے پتلی کروالی اگر تو اس کی بیوی بن جائے تو تیرے وجود اور تیری سندرتا کا مقصد پورا ہو جائے۔“ (۱۴)

اس افسانے میں اشفاق احمد موجودہ عہد کی محبت کے متعلق حقائق پر روشنی ڈالتے ہیں کہ موجودہ عہد کی محبت، مہا بھارت میں بیان کردہ نل دمیٹی کی محبت سے کس قدر مختلف ہے۔ اشفاق احمد نے قدیم تہذیبی اسطورہ کے استعمال سے افسانے کو مابعد الطبیعیاتی رنگ دیا ہے۔

اشفاق احمد کے افسانوں میں مابعد الطبیعیاتی عناصر کا مجموعی جائزہ لیں تو معلوم ہوتا ہے کہ متصوفانہ موضوعات کا ان کے افسانوں میں درآنا ان کے فطری میلان طبع کی بدولت ہے۔ باطنی و رومانی کیفیات، سور و حاشیہ، کشف و کرامات کا بیان، متصوفانہ وارداتیں، مراقبے اور وظائف، استغراق و وجد کی کیفیات، مکاشفے، زندگی کا صوفیانہ نظریہ ان کے افسانوں میں مابعد الطبیعیاتی عناصر کی صورت اختیار کرتی نظر آتی ہیں۔ اشفاق احمد کے افسانوں کا موضوع خاص محبت رہا ہے مگر وہ محبت کے افلاطونی نظریے کے قائل نظر آتے ہیں۔ ان کے افسانوں کے سوتے روحانیت سے پھوٹتے ہیں۔ تصوف اور رومانویت کی جانب مراجعت اشفاق احمد کے افسانوں کا وصف خاص ہے۔ اس کے علاوہ سادہ، مہاراج، پیر و مرشد، بزرگ وغیرہ بھی ان کے افسانوں میں اکثر دکھائی دیتے ہیں۔ درباروں، مزاروں، خانقاہوں پر جا کر ریاضتوں، چلہ کشیوں، مراقبوں اور مجاہدوں کا ذکر ان کے افسانوں میں ملتا ہے۔ بچے صوفی، ولی، گمانی یا ایک برگزیدہ ہستی کی تلاش انہیں سرگرداں رکھتی ہے۔ اشفاق احمد اپنے افسانوں کا تار و پود زندگی کی روحانی، رومانی اور جذباتی وابستگیوں سے تیار کرتے ہیں۔ معصومیت، نیکی اور حسن کی تلاش ان کے افسانوں میں جا بجا دکھائی دیتی ہے۔

لختصر اشفاق احمد ایک صوفیانہ مزاج کے افسانہ نگار ہیں۔ وہ اپنے افسانوں کو معنی کی گہری تہوں میں اتار کر کہانی کی بہت کرتے ہیں۔ ڈاکٹر فرمان فتح پوری انہیں ایک اہم افسانہ نگار قرار دیتے ہوئے کہتے ہیں: ”ان کا بنیادی اور نمایاں وصف یہ ہے کہ وہ کہانی سنانے کے فن سے واقف ہیں اور اردو کے ممتاز افسانہ نگار ہیں۔“ (۱۵) اشفاق احمد کا متصوفانہ رویہ ان کے افسانوں میں کئی مابعد الطبیعیاتی جہات پیدا کرتا ہے۔

حوالہ جات

- (۱) جمیل احمد عدیل، سیاق و سباق، عمیر پبلشرز، لاہور، ۱۹۹۵ء، ص ۱۲۳
- (۲) مرزا حامد بیگ، ڈاکٹر، اردو افسانے کی روایت، اکادمی ادبیات پاکستان، اسلام آباد، ۱۹۹۱ء، ص ۹۰
- (۳) انور سدید، ڈاکٹر، اردو ادب کی تحریکیں، انجمن ترقی اردو پاکستان، کراچی، ۱۹۸۵ء، ص ۲۰۳
- (۴) انور سدید، ڈاکٹر، مختصر اردو افسانہ عہد بہ عہد، مقبول اکیڈمی، لاہور، ۱۹۹۲ء، ص ۵۳
- (۵) انوار احمد، ڈاکٹر، اردو افسانہ تحقیق و تنقید، بکس گلگشت کالونی، ملتان، ۱۹۹۸ء، ص ۴۸۲
- (۶) اشفاق احمد، سفر و سفر، غالب پبلشرز، لاہور، ۱۹۸۱ء، ص ۱۱۵
- (۷) اشفاق احمد، گذریا، مشمولہ: گذریا، سنک میل پبلی کیشنز، لاہور، ۲۰۰۱ء، ص ۱۲
- (۸) اشفاق احمد، بیا جاں، مشمولہ: سفرینا، سنک میل پبلی کیشنز، لاہور، ۱۹۹۱ء، ص ۱۹۸، ۱۹۷
- (۹) انوار احمد، ڈاکٹر، اردو افسانہ تحقیق و تنقید، ص ۴۲
- (۱۰) اشفاق احمد، حقیقت نیوش، مشمولہ: گذریا، ص ۸۱، ۸۰
- (۱۱) نیاز فتح پوری، بحوالہ محمد حسن، ڈاکٹر، اردو افسانے کا ارتقاء، مشمولہ: نگار، پاکستان، اصناف ادب نمبر، سالنامہ، جولائی اگست، ۱۹۶۵ء، کراچی، ص ۴۴
- (۱۲) Mackenzie, Donald, A; India, London, Greshan Publishing Co, 1994, p330
- (۱۳) اشفاق احمد، قصہ نل دینتی، مشمولہ: سفرینا، ص ۱۲۳
- (۱۴) ادیب حنیف، بھولی بھری کہانیاں، بھارت، بکس گلگشت، ملتان، ۱۹۹۰ء، ص ۵۷۳
- (۱۵) فرمان فتح پوری، ڈاکٹر، اردو افسانہ اور افسانہ نگار، اردو اکیڈمی سندھ، ۱۹۸۲ء، ص ۲۷۷

